



# ፍኖተ ዲሞክራሲ የኢትዮጵያ አንድነት ድምጽ Finote Democracy Voice of Ethiopian Unity

[Efdpu@aol.com](mailto:Efdpu@aol.com)

[www.Finote.org](http://www.Finote.org)

በፍኖተ ዲሞክራሲ የኢትዮጵያ አንድነት ድምፅ ራዲዮ  
በግንቦት 20 ቀን 2010 ዓ.ም. የተላለፈ ሐተታ

## ዶሮን ሲያታልሏት በመጫኛ ጣሏት

እየገደሉ ይማርህ፤ እየቀበሩ እግዜር ያጥናህ፤ እያጠፉ ፖሊስ ይፈልግህ ፤ እያሰሩ ዕድሜ ይፍታኽ፤ እያባረሩ በሄድከበት ይቅናኽ ፤ እያሰሩቡ መልካም ዕራት የሚል ቋንቋ በመጠቅም የተካነው የወያኔ ቡድን፤ አሁን ደግሞ አዲስ የማታለያ ዘዴ ይዞ ቀርቧል። የሕዝቡን ጩኸት በመቀማት፤ የራሱ ብሶት አስመስሎ የሚጮኽለት አስመሳይ ቡድን አሰልፎ አሰማርቷል። ቡድኑም፤ የተሰጠውን አዲስ ተልዕኮ ሳያዛንፍ በመወጣት አኳያ አልተሳካለትም ማለት አይቻልም ። የወቅቱን የፖለቲካ ድራማ ፤ከሞላ ጎደልም ቢሆን፤ እየተወጣው ነው የሚሉ ታዛቢዎች ጥቂቶች አይደሉም።

እንዲያውም አልፈው -ተርፈው፤ ሁኔታውን ወዴት እንደሚያመራ እስኪ እንደው የሚሉም አልታጡም። ለሃያ ሰባት ዓመታት የኢትዮጵያን ስም መጥራት ይቅርና መስማት እንኳ ሲያንገገፈግፈው የቆየው ቡድን ዛሬ ተነስቶ ኢትዮጵያ ! ኢትዮጵያ ! በማለቱ ብቻ የለውጥ ብርሃን መጥቷል ብለው የሚናገሩም አልታጡም። ይኸም " ያልወለድኩት ልጅ አባባ ቢለኝ ፤ አፌን ዳባ ዳባ አለኝ " ከማለት የሚያልፍ ፋይዳ አያመጣም። በሕዝብ ትግል ምክንያት እየተለወጠ በመጣው ሁኔታ አስገዳጅነት ፤ወያኔዎች ፤አዛናጊ የሆኑ የገለሰቦች ብወዛ ስላደረጉ ብቻ፤ መሠረታዊ የሕዝብ ጥያቄዎች ሊረገቡ አይችሉም።

ሕዝብ ለአነሳው ጥያቄ ጊዜ ስጡኝ ሊል የሚችል ጨቋኙ አገዛዝ እንጅ ፤ የሕዝብ ወገን የሆነ ክፍል አይደለም። አልፎ - አልፎ ግን ስለ ጊዜ ጉዳይ የሚያነሱ ክፍሎች እንዳሉ ባይዘነጋም፤ ጊዜ የሌላት ሀገር ፤ ከየት አምጥታ ጊዜ መስጠት እንደምትችል ግን መረዳትም ሆነ ማስረዳት ያስቸግራል። ያ መከረኛው የሦስት ሺህ ዐመት ጊዜ የሚጠቀስ ከሆነ ደግሞ ፤ ለታሪካችን ማጣቀሻ ከመሆን አልፎ-ተርፎ ፤ ኢትዮጵያ አሁን ለገጠማት የሞት -ሽረት ትግል ካለፈው ታሪክ የምትበደረው በቂ ጊዜ ያላት ሀገር አይደለችም። ጊዜ ቢተርፋትም እንኳ ጊዜዋን ተጠቅማ ፤ ጊዜው አልፎበት ለመሞት የሚንገዳገደውን ዘረኛ ሥርዓት ከመገርሰስ በቀር ሌላ ምርጫም ሆነ ጊዜ አይኖራትም ።

ኢትዮጵያ ፤ ምናልባት ስቃይዋን ለማስታመም ጊዜ ይኖራት እንደሆነ እንጅ፤ በሽታዋን ለማስወገድ በምታደርገው ትግል ለአንድ አፍታም ቢሆን ጊዜዋን እንድታባክን አይጠበቅባትም። በሽታን ማስወገድ ጊዜ የማይሰጠው ርምጃ እንደሆነ ሁሉ፤ ዘረኛውን ሥርዓት ለማስወገድ ማቅማማት አስፈላጊ አይደለም ። ከቶውንም፤ ሕዝባዊው ዐመፅ እተቀጣጠለ ዘረኛውን ሥርዓት እያርበተበተ በመጣበት ስዓት ፤ ትግሉን ወደፊት መቀጠል እንጅ፤ ለወያኔ ማንሰራሪያ የሚጠቅም ፋታ መስጠት፤ ጎጅ እንጅ ፋይዳ አያመጣም ። ኢትዮጵያ ሀገራችን በየጊዜው የሚመጣላትን መልካም ጊዜ ሳተጠቀምበት እየቆየች በተደጋጋሚ መቆጫ ወደማይገኝበት አዙሪት ገብታ ፍዳዋን ታያለች። ከዚህ ዙሪያ ጥምጥም በግድ መውጣት አለባት።!

አዲስ ከስተት ሲከሰት፤ከግርታ የተነሳ ፤ እስኪ ቆየት ብለን እንየው ማለት ያባት በመሆኑ ፤ አያስነውርም። አንድ አንድ ክፍሎች ፤ ይኸንን አቋም ቢወስዱ የግል አስተሳሰባቸው በመሆኑ፤ መረዳት አያስቸግርም። አያስገርምም። ። በማነኛውም ፀረ ኢትዮጵያ ኃይል ትግል ላይ ተግርፎ መቆም አክራሪነት ሳይሆን ፤ የመርኅ ጥንካሬን የሚያረጋግጥ፤ ዘመን -ተሻጋሪ ፤ ትውልድ- አስከባሪ ተምሳሌት እንደሆነ መረዳት ያስፈልጋል ። በጠንካራ መርኅ ላይ መቆም እንደሚያስከብር ፤ የሀገራችን ታሪክ ያስተምረናል ።

ወቅታዊው የወያኔ ድራማ፤ መዕከላዊ ነጥብ፤የሕዝቡን ጩኸት በመቀማት የአራሱ ጮኸት አስመስሎ በማቅረብ ፤ እያወናበደ የሥልጣን ጊዜውን ለማረዘም መፍጨርጨር እንደሚሆን ደግሞ ማስተዋል ይገባል ። የዚህ ዘረኛ ሥርዓት ዕቅድ ፤ ለጊዜውም ቢሆን ፤ የሕዝቡን ትግል ጋብ ሊያደርግልኝ ይችላል ብሎ ያሰበውን፤ በሥራ መተርጎም እንደሆነ ገምቷል ። ግምቱ ዋጋ- ቢስ ነው ብሎ መደምደም የሚቻል አይደለም።

የወያኔን መሰሪነት ፤ የፈጣሪውን ያኽል ከሚያውቁት ኢትዮጵያውያን መካከል፤ ኢሕአፓ የመጀመሪያው ነው ቢባል ማጋነንንም መመደቅም አይደለም። በመሆኑም፤ ወያኔ የሆነውን አንዳሎሆነ ፤ ያልሆነውን ደግሞ እንደሆነ ለማስመስለ የሚጥርና እንደ ዕሥሥት ተለዋዋጭ የሆነ ባሕርይ ያለው ፍጡር በመሆኑ፤የሕዝቡን ዐመፅ፤ ለመግታት እንደ አስፈላጊነቱ፤ የሚያገጥመውን ተለዋዋጭ ሁኔታው ለማስተናገድ የሚጥር ትዝቢ ድርጅት ነው። ዐላማውን ለማሳካት፤ የማይጭረው ፍልፈል -ዐፈር፤ የማይቆፍረው መቃብር፤ የማይቀላውጥበት ድግስ፤ አልነበረውም። ይኸንን ለማድረግ፤ የሀገራችን ቀደኛ ጠላቶች ከነበሩት ሁሉ ጋር ሳይቀር ደጅ ጥንቶ ትብብራቸውን አግኝቷል ።

1ኛ. ከሶማሊያው ስያድ በሬ ጋር ተባብሮ የጦር መሣሪያና ገንዘብ በመግኘት የኢትዮጵያን ስትራቴጂያዊ ጥቅም አሳልፎ የሰጠ ለውጭ ኅይል የሰገደ ተንበርካኪና ከሃዲ ቡድን ለመሆኑ በማስረጃ የተደገፈ ሀቅ አለ ።

2ኛ. ከሊቢያው ሙአመር ጋዳፊ ዘንድ ትንበርካኪ፤ እኛ የመኖች ነን ብሎ በመቅረብ በሚሊዮን የሚቀጠር ዶላር አግኝቶ ከሀገራችን ቀንደኛ ጠላት ጋር የተባበረ ከሃዲ ጉጅሌ መሆኑ በተግባር አስመስክሯል ።

3ኛ. ከሌሎች ዐረባውያን ሀገራት ተባብሮ ኢትዮጵያዊ ማንነቱን አስላፎ የሰጠ ወራዳ ቡድን ነው ።በተንበርካኪነቱም ፤ የዐረቦቹን ሁለንተናዊ ትብብርና ርዳት አግኝቷል።

በሃያ ሰባት የአገዛዝ ዘመን የኢትዮጵያን ሕዝብ ማንነት ውስጡን አብጠርጥሬ አውቀዋለሁ ከሚል የተሳሳተ ድምዳሜ ሊደርስ የበቃውም ፤ የሰራው የሀገር ክህደት ወንጀል፤ ተሸፍኖ የቀረለት ስለመሰለው ነው። እስካሁንም ፤ ጎሣን ከጎሣ፤ ኃያማኖትን ከኃይማኖት፤ አንዱን ቡድን ከሌላኛው እያጋጨ በሥልጣን ለመቆየት በቅቷል ። አሁን ግን ጥረቱ ሁሉ፤ ወሃ ሽታ እየሆነበት ይገኛል ።

የኢትዮጵያ ሕዝብ ጠቡ፤ ከዘረኛ አገዛዝ መስራቾቹ ከወያኔዎች ጋር እንጅ ፤ከግለሰቦች ተዋንያን ጋር አይደለም ። ከዐብይ አህመድም ጋር ቢሆን ፤ በግለሰብ ደረጃ፤ ማንም ዜጋ ጥላቻና ጥብ ላይኖረው ይችላል ። የሥርዓቱ ጠባቂ ፤ አራማጅና ተከላካይ በመሆኑ ግን ከሚያስከትለበት ጠተጠያቂነት አንጻር፤ " ከኩግ ጋር የተገኘኸ ሰሊጥ፤ አብርኸ ተውቀጥ ! " ከሚለው ኃላፊነት ሊያመልጥ የሚችል አይሆንም።

ከታሪክ ተጠያቂነትና ከትውልድ ወቀሳ ነፃ ሊሆን የሚችለው ግን፤ የወያኔን ዘረኛ ሥር ዓት ቦርቡሮ ለመገርሰስ በሚደረገው እንቅስቃሴ ሁነኛ ሚን ከተጫወተ ብቻ ነው። ይኸንን ጥረት ማድረግ ሲጀምር፤ የኢትዮጵያን ሕዝብ ትብብር የሚያጣ አይሆንም ። ያን ጊዜ ይሆናል፤ ከኑግ ጋር የተገኘህ ሰሊጥ፤ አብርህ ተወቀጥ ከመባል የሚድነው ።

ወያኔዎቹ ወደዱትም ጠሉት፤ ኢትዮጵያዊነት ከምን ጊዜውም በበለጠ አብቦና ፈክቶ፤ ተስፋፍቶና ተጠናክሮ በመውጣት ላይ ነው ። ያሃያ ሰባት ዓመታት የዘረኝነት ተውሳክ እየከሰመ ሄዷል። ሕዝብ ከፍርሃት ቆፈን ተላቅቋል። እርስ በእርስ መጠራጠርንና አለመተማመንን፤ እየተሸረሸረ፤ ቦታውን ለኅብረትና ለመግባባት እየለቀቀ እንደሆነ ብዙ ማስረጃዎች አሉ። እያንዳንዱ ዜጋ ፤ ለራሱ ሕልውና ሲል ብቻ ፤ የኢትዮጵያን መኖር ከምንጊዜው በበለጠ አጥብቆ እንደሚሻ ያለጥርጥር በተግባር እያስመሰከረ ነው። በመሆኑም፤ የኢትዮጵያ መኖርና የዜጎቿ አንድነትና ነፃነት ለድርድር የሚቀርብ አንዳልሆነ፤ ሁሉም ተፈጥሮአዊ ማለት ከሚቻልበት ደረጃ ተደርሷል ። " ኢትዮጵያዊነት ሱስ ነው !" መባሉ፤ ዜጎች በህዋሳቸው፤ በደም -በአጥንታቸው፤ በኅሊናቸው-በመንፈሳቸው ወዘተ.... ሀገራቸውን ተለዋውሰውባታል ማለት ይመስላል ። በዚህ ስሜት የተሰረዘ ዜግነት ደግሞ፤ ማንኛውንም ውጣ-ወረድ ሁሉ ተቋቁሞ ፤ የኢትዮጵያን ዘላለማዊነት አስከብሮ ለትውልድ -ትውልድ ያስረክባል ።

ወያኔዎቹ " እኛ ከሌለን ሀገሪቱ ትፈርሳለች " የሚሉት ከንቱ ማስፈራሪያ፤ " ኢትዮጵያን የሚያፈራርሱ እነርሱ የፈራርሳሉ እንጅ ሀገሪቱስ አትፍርስም " በሚል ሕዝባዊ መልስ ተተክቷል ። ነባቢቱ በተግባር እየተለወጠ በመረጋገጥ ላይ ነው። አሁን በየቦታው የንፁህ የኢትዮጵያውያን ንፁህ ደም በግፍ ይፈስሳል ። ወያኔ የመሰረተው ኮማንዶ ፖስት፤ ያለአንዳች ተቆጣጣሪ ኃይል በሰላማዊ ዜጎች ላይ ጦርነት አውጆ ጭፍጨፋውን አላቆመም ። ለውጭ ታዛቢዎች ፍጆታ ሲባል አስርና ሃይ እስረኞች እየፈታ፤ በሌላ በኩል ደግሞ፤ በመቶና በሺህ የሚቆጠሩ ዜጎች ውህኒ ይተጎራሉ። እስር ቤቶች አሁንም በንፁህን ዜጎች ተጨናንቀዋል ። ስደት- ዘጽዓት አሁንም የዜጎቻችን ዕጣ ፋንታ እንደሆነ ቀጥሏል ። በወያኔ ዕስር ቤት የሚሰቃዩትን የኢትዮጵያ በርቅየ ታጋዮች፤ የኢሕአፓ አባላት አሁንም መዳረሻቸው የት እንደ ሆነ እንኳን ሊታወቅ አልተቻለም። የህዝብ መሠረታዊ ጥያቄ እስካልተመለሰ ድረስ ፤ ጥቃቅን ጥያቄዎች ምላሽ ሊያገኙ ይችላሉ የሚል ብዥታ ባይኖርም፤ የሥርዓት ለውጥ ወደ ሚያመጣ አቅጣጫ ሰጭ ምልክት እንኳን አይታይም። ያ አቅጣጫ ባለተከሰተበት ሁኔታ፤ የሕዝብ ምርጫ አሁንም ትግሉን አጠናክሮ ከመቀጠል በቀር ሌላ መፍትሄ የለም። የሥርዓት ለውጥ ጥያቄ ፤ ሕዝባዊ መሠረታዊ- ስትራቴጂያዊና የመርኅ ጥያቄ ነው። የሚሸራረፍ፤ የሚበወዝና የሚውሸለሸል መልስ አይጠበቅም። ተቀባይነትም አይኖረውም። በመሆኑ፤ ሕዝባዊው ትግል ይቀጥላል እንጅ አይገታም።

ዐብይ አህመድን በሃይለማርያም ደሳለኝ እንዲተካ ምክንያት የሆነው የሕዝብ ትግል እንጅ፤ የወያኔዎቹ የፖለቲካ ክክሎት አንዳልሆነ ማንም የሚያውቀው ሀቅ ሆኗል ። ግለሰቦቹን ማሸጋሸግ ያስፈለገውም ፤ በየዕለቱ እያገመገመ የመጣው ሕዝባዊ ዐመፅ ፤ ያስከተለውን መደናገጥ ለመረጋጋትና ከተቸለም አቅጣጫ ለማስለወጥም ጭምር ነበር ። ይኸ ዘዴ፤ የታሰበውን አሟልቷል ባይባልም፤ በጥቂቱም ቢሆን፤ ሕዝቡ በዐብይ አህመድ የድራማ ተውኔት ላይ እንዲያተኩር አድርጎታል ቢባል ማጋነን ነው ማለት አይቻልም። የዐብይ መተካት፤ ለወያኔ መቆየት፤ የነፍስ አድን መርፌ ስለሆነለት፤ ለጊዜውም ቢሆን እጩይታን ሳይሰጠው አንዳልቀረ ይገመታል ። ያም ሆኖ ግን ፤ አሁንም የሕዝብ የሥር ዓት ለውጥ ጥያቄ አንኳር የትግል አሰባሳቢ ኃይል ሆኖ ቀጥሏል። ሕዝባዊው ዐመፅ ለጊዜው ጋብብ ብሎልኛል ብሎ ወያኔ ሊያስብ

ይችል ይሆናል ግን ይኸ የእነርሱ ብዥታ እንጅ የሕዝቡን ቆርጠኝነት አይገልፅም ። ሕዝባዊው ዐመፅ ምሉዕ ሆኖ ቀጥሏል ። በአራቱም ማዕዘናት አንዱ ወገን ከሌላው ወገኑ ጋር እየተናበበ፤ ሁሉም በየፈርጁ እያተባበረ፤ ፀረ-ወያኔ ትግሉን አፍፍሞታል። ከእንግዲህ ወዲህ ቅንጣት ያኸል እንኳ ዕውነትነት በሌለው ፕሮፓጋንዳ ሕዝብን እስከ መጨረሻው እያተላሉ መቀጠል አይቻልም ። በዚህ አይነት ቅጥፈት የተካኑት የናዚ ጀርመን ሊቀ-ካህናት፤ እነ ጆሴፍ ጎብልስ ባቀጠጠሉት ዕሳት እራሳቸው ተቃጥለው የደግ- አመድ ሆነው ቀርተዋል። ወያኔና ተከታዮቹ ከሕዝባዊ ዐመፅ ሊተርፉ የሚችሉት በአንገድ መንገድ ብቻ ነው። የሥር ዓት ለውጥ ሊወስድ ወደሚያስችለው የሰላማዊ ሽግግር መዘጋጀትና ሁሉንም የሚያሳትፍ ሀገራዊ ጉባዔ መጥራት ብቻ ! ዶሮን ሲያታልሏት በመጫኛ ሊጥልፏት ይሞክሩ ይሆናል፤ የ ኢትዮጵያን ሕዝብ ግን ማታለል አይችሉም !

ኢትዮጵያ ለ ዘለዓለም ትኖራለች !